

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၆ ရက်မြောက်နေ့ကျင်းပ နေပြည်တော် ဇွန် ၃၀

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၆ ရက်မြောက်နေ့ကို ယနေ့ နံနက် ၁၀ နာရီတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်းအဝေး ခန်းမ၌ကျင်းပရာ ပြည်သူ့လွှတ်တော်ဥက္ကဋ္ဌ ဦးခင်ရီ၊ ပြည်သူ့လွှတ်တော်ဒုတိယဥက္ကဋ္ဌ ဦးမောင်မောင်အုန်း နှင့်ပြည်သူ့ လွှတ်တော်ကိုယ်စားလှယ်များ တက်ရောက်ကြသည်။

အစည်းအဝေးတွင် ကွန်ကရစ်တံတားတည်ဆောက်ပေးနိုင်ရေး၊ လမ်းအဆင့်မြှင့်တင်ပေး နိုင်ရေး၊ ဆရာ ဆရာမများ ဖြည့်ဆည်းပေးနိုင်ရေးနှင့် ဝန်ထမ်းအိမ်ရာများ ဆောက်လုပ်ပေးနိုင်ရေး၊ ကျောင်းမြေနေရာကို ဂရန်မြေအဖြစ် သတ်မှတ်ပေးနိုင်ရေး၊ ကျောင်းအဆောက်အအုံ တည်ဆောက် ပေးနိုင်ရေး၊ ဝိဇ္ဇာ၊ သိပ္ပံတက္ကသိုလ်တစ်ခု တည်ဆောက်ပေးနိုင်ရေး၊ ဆရာအတတ်သင် သိပ္ပံ/ပညာရေး ကောလိပ် ဖွင့်လှစ်ပေးနိုင်ရေး တို့စပ်လျဉ်း၍ မေးခွန်း ၉ ခု မေးမြန်းဖြေကြားခြင်းတို့ကို ဆောင်ရွက်ကြသည်။

ဦးစွာ မိုင်းခတ်မဲဆန္ဒနယ်မှ ဦးစိုင်းဝန်းဆမ်၏ မိုင်းခတ်မြို့နယ်၊ ဟေ့ဖယ်ရွာမှ ပါဝီကျေးရွာ သွားလမ်း ၃/၀ မိုင် မြေလမ်းပေါ်တွင် အရှည် ပေ ၂၀ ကွန်ကရစ် တံတား(၁)စင်း တည်ဆောက်ပေးရန် အစီအစဉ် ရှိ၊ မရှိနှင့်ရှိလျှင်မည်သည့် အချိန်တွင်တည်ဆောက်ပေးမည်ကို သိရှိလိုခြင်း မေးခွန်းနှင့် စပ်လျဉ်း၍ နယ်စပ်ရေးရာဝန်ကြီးဌာန ဒုတိယဝန်ကြီး ဗိုလ်ချုပ်ကျော်စွာဦး က အဆိုပါလမ်းကို ၂၀၂၂- ၂၀၂၃ ဘဏ္ဍာရေးနှစ်တွင် ရှမ်းပြည်နယ်အစိုးရအဖွဲ့၏ နယ်စပ်ဒေသဖွံ့ဖြိုးရေးရန်ပုံငွေနှင့် မြေလမ်း ၃/၀ မိုင် ဖောက်လုပ်ထားသည့်လမ်းဖြစ်ပြီး ကျေးရွာ ၃ ရွာ၊ အိမ်ခြေ ၁၆၀ နှင့် လူဦးရေ ၈၀၀ တို့ကို အကျိုးပြုလျက်ရှိပါကြောင်း၊ အဆိုပါ လမ်းပိုင်းပေါ်ရှိ ပေ ၂၀ ကွန်ကရစ်တံတား ၁ စင်း တည်ဆောက်ခြင်းလုပ်ငန်းကို နိုင်ငံတော်၏ ဘဏ္ဍာငွေရရှိမှုအပေါ်မူတည်၍ ၂၀၂၇-၂၀၂၈ ဘဏ္ဍာရေး နှစ် နယ်စပ်ဒေသဖွံ့ဖြိုးရေး ပြည်ထောင်စုရန်ပုံငွေ သို့မဟုတ် ပြည်နယ်ရန်ပုံငွေမှ အဆိုပြုလျာထား ဆောင်ရွက်ပေးမည်ဖြစ်ပါကြောင်း ပြန်လည်ဖြေကြားသည်။

တာချီလိတ်မဲဆန္ဒနယ်မှ ဦးကျော်ငြိမ်းအောင်၏ တာချီလိတ်မြို့၊ အောက်မိုင်းဟဲကျေးရွာ အုပ်စု သွားလမ်းမကြီးကို အရှည် (၂၂) မိုင်ကျော်ခန့် အကျယ်ပေ (၂၀) ရှိ မြေသားလမ်းမှ ကတ္တရာလမ်း အဆင့်သို့ ပြုပြင်ပေးရန် အစီအစဉ် ရှိ၊ မရှိနှင့် ယင်း လမ်းမကြီးကောင်းမွန်စေရန် မည်သို့စီမံ ဆောင်ရွက် ပေးသွားမည်တို့ကို သိရှိလိုခြင်းမေးခွန်းနှင့်စပ်လျဉ်း၍ ဒုတိယဝန်ကြီး ဗိုလ်ချုပ်ကျော်စွာဦး က အဆိုပါ လမ်းပိုင်းသည့် တာချီလိတ်ခရိုင်၊ တာချီလိတ်-ဘိုရီး-မိုင်းခတ် ၆၉/၅ မိုင် လမ်းပိုင်းတွင်

ပါဝင်ပြီး ၂၀၁၄-၂၀၁၅ ဘဏ္ဍာရေးနှစ် နယ်စပ်ဒေသဖွံ့ဖြိုးရေး ပြည်ထောင်စု ရန်ပုံငွေဖြင့် ကတ္တရာလမ်းခင်းရန်နှင့် တံတားများ ဆောက်လုပ်ရန် အင်ဂျင်နီယာအကြံ လုပ်ငန်းဆောင် ရွက်ခဲ့ပြီး ၂၀၁၅-၂၀၁၆ ဘဏ္ဍာရေး နှစ်တွင် ကာကွယ်ရေးဦးစီးချုပ်ရုံး(ကြည်း)၊ စစ်အင်ဂျင်နီယာ ညွှန်ကြားရေး မှူးရုံးသို့ လုပ်ငန်းအပ်နှံခဲ့ကာ မြေပြင်တွင် စစ်မြေပြင်အင်ဂျင်နီယာ တပ်ရင်းမှ တာဝန်ယူ ဆောင်ရွက် ခဲ့ပြီး ကျေးရွာ ၁၇ ရွာ၊ အိမ်ခြေ ၁၁၆၇ အိမ်နှင့် လူဦးရေ ၆၁၈၄ ဦးတို့ကို အကျိုးပြုလျက်ရှိသည့်အတွက် နိုင်ငံတော်၏ ဘဏ္ဍာငွေရရှိမှုအပေါ် မူတည်၍ နယ်စပ်ဒေသဖွံ့ဖြိုးရေး ပြည်ထောင်စုရန်ပုံငွေဖြင့် လည်းကောင်း၊ ပြည်နယ်ရန်ပုံငွေဖြင့် လည်းကောင်း နှစ်စဉ်အပိုင်းလိုက် အဆိုပြုလျာထားဆောင်ရွက်ပေးမည်ဖြစ်ပါကြောင်း ပြန်လည် ဖြေကြားသည်။

နမ့်စန်မဲဆန္ဒနယ်မှ ဦးဌေးလွင် (ခ) ဦးဒီလုံး၏ **နမ့်စန်မြို့နယ်အတွင်းရှိ နမ့်စန်- မိုးနဲသွား လမ်းမ ကြီး ကတ္တရာလမ်း (၁၉ ဒသမ ၅)မိုင်အနက် ဆောင်ရွက်ရန်ကျန်ရှိသော ကတ္တရာလမ်း (၁၆)မိုင်အား ဆောင်ရွက်ပေးနိုင်ပါရန် သိရှိလိုခြင်းမေးခွန်းနှင့်စပ်လျဉ်း၍** ဒုတိယဝန်ကြီး ဗိုလ်ချုပ် ကျော်စွာဦး က နမ့်စန်-မိုးနဲသွားလမ်းမကြီး လွိုင်စန်ရွာ လမ်းခွဲမှ နားရိုင်းရွာဟောင်း လမ်းသည် နယ်စပ်ရေးရာ ဝန်ကြီးဌာနက စီမံခန့်ခွဲသည့် ကျေးရွာချင်းဆက်လမ်းဖြစ်ပြီး ကျေးရွာ ၈ ရွာ၊ အိမ်ခြေ ၁၀၄၃ အိမ်နှင့်လူဦးရေ ၄၈၈၂ ဦးတို့အား အကျိုးပြုလျက်ရှိပါကြောင်း၊ အဆိုပါ လမ်း ၁၉/၄ မိုင်ပေါ်တွင် ပြင်/ထိန်းလုပ်ငန်းအနေဖြင့် ၂၀၂၄-၂၀၂၅ ဘဏ္ဍာနှစ်တွင် ကတ္တရာထပ်ပိုးလွှာခင်းခြင်းအား ၁/၀ မိုင် နှင့် ၂၀၂၅-၂၀၂၆ ဘဏ္ဍာနှစ်တွင် ၂/၄ မိုင် စုစုပေါင်း ကတ္တရာထပ်ပိုးလွှာ ၃/၄ မိုင် ဆောင်ရွက်ပေးခဲ့ပြီး ဖြစ်ပါကြောင်း၊ ကတ္တရာ ပြင်/ထိန်းလုပ်ငန်းဆောင်ရွက်ရန် ၁၆/၀ မိုင် ကျန်ရှိရာ ၂၀၂၆-၂၀၂၇ ဘဏ္ဍာနှစ် နယ်စပ်ဒေသဖွံ့ဖြိုးရေး ရှမ်းပြည်နယ်အစိုးရရန်ပုံငွေဖြင့် ကတ္တရာထပ်ပိုးလွှာ ၃ ဖာလုံ ခင်းခြင်း လုပ်ငန်းအား ဆောင်ရွက်ရန် ရန်ပုံငွေခွင့်ပြုပြီးဖြစ်ကြောင်းနှင့် ကျန်ရှိနေသည့် လမ်းပိုင်းများ ကိုလည်းလာမည့်ဘဏ္ဍာနှစ်များတွင် နယ်စပ်ဒေသ ဖွံ့ဖြိုးရေးပြည်နယ်ရန်ပုံငွေမှ ဘဏ္ဍာငွေခွဲဝေ ရရှိမှုအပေါ် မူတည်၍ လျာထားဆောင်ရွက်မည်ဖြစ်ပါကြောင်း ပြန်လည်ဖြေကြား သည်။

ခေါင်လန်ဖူးမဲဆန္ဒနယ်မှ ဦးဆင်ဆုန်း၏ **ခေါင်လန်ဖူးမြို့နယ် မထီစွတ်-ဒါဘန်-မရန်ထ- ဆရဲဖါ နှင့် အဘွမ်ထန်လမ်းပိုင်း ၃၅ မိုင်မှ ကျန်ရှိသောလမ်းပိုင်း ၂၁ မိုင်အား ဆက်လက်ဖောက်လုပ်ရန် အစီအစဉ်ရှိ၊ မရှိ မေးခွန်းနှင့်စပ်လျဉ်း၍** ဒုတိယဝန်ကြီး ဗိုလ်ချုပ်ကျော်စွာဦး က အဆိုပါလမ်းပိုင်း ၃၅ မိုင်အနက် နယ်စပ်ရေးရာဝန်ကြီးဌာနမှ ပြည်ထောင်စုရန်ပုံငွေဖြင့် မြေသားလမ်းအား ၁၄ မိုင်အထိ ဆောင်ရွက်ခဲ့ပြီး ကျေးရွာ ၁၂ ရွာ၊ အိမ်ခြေ ၅၄၂ အိမ်နှင့် လူဦးရေ ၃၅၀၈ ဦးတို့ကို အကျိုးပြုလျက်ရှိ ပါကြောင်း၊ အဆိုပါလမ်းပိုင်းသို့ ဆက်သွယ်ထားသည့် ခေါင်လန်ဖူး-ဆရမ်ဖာ လမ်း ၁၂/၄ မိုင်သည်

မိမိဝန်ကြီးဌာနက ဖောက်လုပ်လျက်ရှိသည့် လမ်းပိုင်းဖြစ်ပြီး ၂၀၂၁-၂၀၂၂ ဘဏ္ဍာနှစ်မှ ၂၀၂၃-၂၀၂၄ ဘဏ္ဍာနှစ်အထိ ၇/၄ မိုင် ဖောက်လုပ်ခဲ့ပြီး ဖောက်လုပ်ရန် ၅/၀ မိုင် ကျန်ရှိသည့်အတွက် ခေါင်လန်ဖူး-ဆရမ်ဖာလမ်းပိုင်းပြီးစီးအောင် ဖောက်လုပ်ပြီးမှသာ မထီစွတ်-ဒါဘန်-မရန်ထ-ဆရဲဖါနှင့် အတွမ်ထန် လမ်းပိုင်းကို ဆက်လက်ဖောက်လုပ်ရမည်ဖြစ်ပြီး လက်ရှိအခြေအနေအရ မြစ်ကြီးနား-ပူတာအို လမ်းပိုင်းသည် လုံခြုံရေးအခြေအနေအရ စက်သုံးဆီနှင့် လုပ်ငန်းသုံးပစ္စည်းများကို လုပ်ငန်းခွင်သို့ သယ်ယူပို့ဆောင်ရန်အတွက် ကန့်သတ်ချက်များရှိနေသည့်အတွက် ကျန်ရှိသည့် ၂၁/၀ မိုင်ကို ခေါင်လန်ဖူး-ဆရမ်ဖာလမ်းပိုင်း ဖောက်လုပ်ပြီးချိန်နှင့် မြစ်ကြီးနား-ပူတာအိုလမ်းပိုင်း လုံခြုံရေး ကောင်းမွန်သည့်အချိန်များတွင် ရန်ပုံငွေရှိမှုအပေါ်မူတည်ပြီး သင့်လျော်သည့် ဘဏ္ဍာနှစ်တွင် လျာထားဆောင်ရွက်မည် ဖြစ်ပါကြောင်း ပြန်လည်ဖြေကြားသည်။

မိုင်းကိုင်မဲဆန္ဒနယ်မှ ဒေါ်နန်းသန်းသန်းမွှေး၏ မိုင်းကိုင်မြို့နယ်တွင် ကျောင်းပေါင်း (၁၉) ကျောင်းမှ ဆရာ/ဆရာမများလစ်လပ်နေခြင်း၊ ဆရာ(၁)ဦးတည်းသာ တာဝန်ထမ်းဆောင်နေခြင်း များကြောင့် လစ်လပ်နေသောနေရာများကို အမြန်ဆုံးစီစဉ်ဆောင်ရွက်ပေးရန် အစီအစဉ်ရှိ၊ မရှိ မေးခွန်း နှင့်စပ်လျဉ်း၍ ပညာရေးဝန်ကြီးဌာန ဒုတိယဝန်ကြီး ဦးနေမျိုးလှိုင် က ရှမ်းပြည်နယ်(တောင်ပိုင်း) လွှှင်လင်ခရိုင်၊ မိုင်းကိုင်မြို့နယ်တွင် ၂၀၂၅-၂၀၂၆ ပညာသင်နှစ်အတွင်း ဆရာဆရာမများ လုံးဝ လစ်လပ်နေသည့်ကျောင်း (၁၉)ကျောင်းရှိပြီး အဆိုပါကျောင်းများတွင် တတ်ရောက်နေသည့် ကျောင်းသားကျောင်းသူများ သင်ကြားသင်ယူမှု မဆုံးရှုံးစေရန်အတွက် မြို့နယ်အတွင်းရှိ ကျောင်းအုပ်စု အလိုက် ဆရာအင်အားပြည့်မီသောကျောင်းများမှ ဆရာ ၊ ဆရာမများအား အဆိုပါ ကျောင်းများတွင် တွဲဖက်သင်ကြားရန် ဆောင်ရွက်ထားရှိပါကြောင်းနှင့် ဆရာလစ်လပ်လျက်ရှိသော ကျောင်းများတွင် ယခင်နှစ်များအတိုင်း ဆက်လက်တွဲဖက်တာဝန်ထမ်း ဆောင်စေပြီး ကျောင်းနေ အရွယ်ကလေးသူငယ် များ၏ ပညာရေးနှောင့်နှေးမှုမရှိစေရန် ပညာရေးဒီဂရီ ကောလိပ်များမှ သင်တန်းဆင်းဆရာ ဆရာမများ အား သတ်မှတ်မှုနှင့်အညီ လစ်လပ်နေရာများ ဖြည့်ဆည်းခန့်ထားပေးခြင်းနှင့် ရာထူးတိုး/ပြောင်း ကိစ္စများ ဆောင်ရွက်ချိန်တွင် လျှောက်ထားသူရှိပါက ဦးစားပေးခန့်ထား ဆောင်ရွက်ပေးသွား မည်ဖြစ်ပါ ကြောင်း ပြန်လည်ဖြေကြားသည်။

ငပုတောမဲဆန္ဒနယ်မှ ဒေါ်ခင်သန်းမြင့်၏ မြန်မာနိုင်ငံအနှံ့ ကျေးလက်ကျောင်းများတွင် တာဝန်ထမ်းဆောင်လျက်ရှိသော ဆရာ/ ဆရာမများအတွက် လုံခြုံစိတ်ချရသော ဝန်ထမ်းအိမ်ရာများ နှစ်အလိုက် စီမံကိန်းချ၍ ဆောက်လုပ်ပေးရန် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး

ဦးနေမျိုးလှိုင် က ပညာရေးဝန်ကြီးဌာန၊ အခြေခံပညာဦးစီးဌာနအနေဖြင့် တိုင်းဒေသကြီး/ပြည်နယ် များရှိ အခြေခံကျောင်း၊ ရုံးများတွင် ဝန်ထမ်းအိမ်ရာများကို နှစ်စဉ်ဆောင်ရွက်ပေး လျက်ရှိပြီး ၂၀၂၆-၂၀၂၇ ဘဏ္ဍာရေးနှစ်တွင် တိုင်းဒေသကြီး/ပြည်နယ်များရှိ အခြေခံပညာကျောင်း၊ ရုံး(၃၅)ခုအတွက် ဝန်ထမ်းအိမ်ရာ(၃၅)လုံး တည်ဆောက်ရန် ခွင့်ပြုရန်ပုံငွေ ရရှိထားပြီးဖြစ်သည့်အတွက် ဝန်ထမ်း အိမ်ရာများ စီစဉ်ဆောက်လုပ်ပေးလျက်ရှိပါကြောင်း၊ လာမည့်ဘဏ္ဍာရေးနှစ်များတွင်လည်း ဘဏ္ဍာငွေ ရရှိမှု အပေါ်မူတည်၍ လက်တွေ့မြေပြင်အခြေအနေများကိုစိစစ်ပြီး တိုင်းဒေသကြီး/ ပြည်နယ် ဦးစား ပေး အစီအစဉ်အရ ဆက်လက်လျာထား ဆောင်ရွက်သွားမည် ဖြစ်ပါကြောင်း ပြန်လည် ဖြေကြားသည်။

အောင်မြေသာစံမဲဆန္ဒနယ်မှ ဦးတေဇကျော်၏ အောင်မြေသာစံမြို့နယ်၊ ပြည်ကြီးရန်လုံ ရပ်ကွက်ရှိ အမက(၁၆) အမည်ပေါက် နှစ်(၃၀) ဂရန်မြေပေါ်တွင် ရပ်ကွက်လမ်းအဖြစ် အသုံးပြုနေမှု အား ဆက်လက်အသုံးပြုမည် ဆိုပါက ကျောင်းမြေနေရာကို ဂရန်မြေအဖြစ် သတ်မှတ်ပေးရန်နှင့် မြို့ အင်္ဂါရပ်နှင့်ညီသော ကျောင်းအဆောက်အဦများ ဆောက်လုပ်ပေးနိုင်ခြင်း ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဦးနေမျိုးလှိုင် က ယခုလက်ရှိ သင်ကြားလျက်ရှိသည့် မြေနေရာသည် မန္တလေးမြို့တော်စည်ပင်သာယာပိုင်မြေဖြစ်ပြီး ၁၉၅၄ ခုနှစ်မှ စတင်ဖွင့်လှစ်ခဲ့သည့်ကျောင်း ဖြစ်ပါ ကြောင်း၊ လက်ရှိကျောင်းမြေနေရာသည် အလျား(၁၀၆)ပေ၊ အနံ(၃၆)ပေရှိသော်လည်း မန္တလေး မြို့တော် စည်ပင်သာယာရေးပိုင် လမ်းမြေဖြစ်နေခြင်း၊ လျှပ်စစ်ဓါတ်အားမိန်းကြိုးကြီးများကျောင်း အလယ်ဗဟိုမှ ဖြတ်သန်းသွားခြင်းများရှိနေသော်လည်း ပညာရေးဌာနပိုင်မြေမဟုတ်သည့်အတွက် ကျောင်းဆောင် ပြုပြင်ခြင်း၊ အသစ်ထပ်မံဆောက်လုပ်ခြင်းများ ပြုလုပ်ရန် အခက်အခဲရှိပါကြောင်း၊ အမက(၁၆)ကျောင်း အမည်ပေါက်နှစ်(၃၀)ဂရန် ရရှိထားသော ၁၁ x ၁၂ လမ်းကြား၊ ၈၇ x ၈၈ လမ်းကြား၊ ဦးပိုင်အမှတ်(၉/၅) အလျား(၁၈၅) ပေ၊ အနံ (၄၃)ပေ ရှိမြေနေရာအား ရပ်ကွက် လမ်းအဖြစ် အသုံးပြုထားသောကြောင့် ကျောင်းဆောင်ဆောက်လုပ်ရန် အခက်အခဲရှိနေပါသဖြင့် ခြံစည်းရိုး ကာရံ ရန်အတွက် မြေတိုင်းတာပေးနိုင်ပါရန် ဌာနမှူး၊ မြေယာဌာန၊ မန္တလေးမြို့တော် စည်ပင် သာယာရေး ကော်မတီ သို့တင်ပြ ထားပြီးဖြစ်ပါကြောင်း။

ရပ်ကွက်လမ်းအဖြစ် အသုံးပြုထားသည့် ဌာနပိုင်မြေပေါ်တွင် ကျောင်းဆောင်အသစ် ဆောက်လုပ်ရန် ရည်ရွယ်ချက်ဖြင့် အဆိုပါမြေအား ကနဦးခြံစည်းရိုး ကာရံနိုင်ရေးအတွက် မြေတိုင်း တာခြင်း လုပ်ငန်းဆောင်ရွက်ရမည်ဖြစ်သည့်အတွက် မန္တလေးမြို့တော်စည်ပင်သာယာရေး ကော်မတီ သို့ ထပ်မံ၍ညှိနှိုင်းဆောင်ရွက်သွားမည်ဖြစ်ပါကြောင်း၊ အခြေခံပညာဦးစီးဌာနအနေဖြင့် ဌာနပိုင်

(ကျောင်းပိုင်) မြေနေရာအဖြစ်သတ်မှတ်ထားသည့် မြေနေရာတွင်သာ အဆောက်အဦ ဆောက်လုပ်ခွင့် ရှိပါသဖြင့် ရပ်ကွက်လမ်းအဖြစ် အသုံးပြုလျက်ရှိသည့် ဌာနပိုင်မြေအား မြေတိုင်းတာခြင်းနှင့် ခြံစည်းရိုး ကာရံခြင်း လုပ်ငန်းများဆောင်ရွက်ပြီးစီးပါက မြို့အင်္ဂါရပ်နှင့်ညီသော ကျောင်းအဆောက် အဦကို ဘတ်ဂျက် လျာထားမှုအတိုင်းဖြည့်ဆည်း ဆောင်ရွက်ပေးသွားမည် ဖြစ်ပါကြောင်း ပြန်လည်ဖြေကြားသည်။

သာယာဝတီမဲဆန္ဒနယ်မှ ဦးဝင်းဇော်ဦး၏ သာယာဝတီခရိုင်မြို့တွင် ဝိဇ္ဇာ၊ သိပ္ပံ တက္ကသိုလ်တစ်ခု ဆောက်လုပ်ပေးရန်နှင့် မည်သည့်ဘဏ္ဍာနှစ်တွင် ဆောက်လုပ်ပေးမည်ကို သိရှိလိုခြင်းမေးခွန်း နှင့်စပ်လျဉ်း၍ ပညာရေးဝန်ကြီးဌာန ဒုတိယဝန်ကြီး ဒေါက်တာဇော်မြင့် က တိုင်းဒေသကြီး၊ ပြည်နယ်များတွင် တက္ကသိုလ်တစ်ခုဖွင့်လှစ် ပေးလိုလျှင် ဖွင့်လှစ်မည့်ဒေသနှင့် အနီးဆုံးတက္ကသိုလ် အကွာအဝေး၊ လမ်းပန်းဆက်သွယ်ရေး၊ အနီးဆုံးတက္ကသိုလ်တွင် ကျောင်းသားဝင်ဆံ့အင်အား (Full Capacity) ပြည့်မီမှု၊ အိပ်ဆောင် Hostel ပေးနိုင်မှု၊ အနီးဆုံးတက္ကသိုလ်တွင်သင်ကြားသည့် အထူးပြု ဘာသာရပ်များနှင့် မတူညီသော အထူးပြုပညာ ရပ်နယ်ပယ်များသင်ကြားမှု၊ လူသားအရင်းအမြစ်နှင့် အရည်အသွေးမြှင့်တင်မှု အထူးအစီအစဉ် အရလိုအပ်မှု၊ တက္ကသိုလ်ဝင် စာမေးပွဲအောင်မြင်သူ အရေအတွက်၊ ပထမနှစ်တက်ရောက်မည့် ကျောင်းသားအရေအတွက်၊ နှစ်စဉ်တက်ရောက်မည့် ကျောင်းသားအရေအတွက်၊ နောင် ၅ နှစ်တွင် ဖြစ်ပေါ်လာမည့် ခန့်မှန်းကျောင်းသားဦးရေ (Projection)၊ အထူးပြုဘာသာရပ်တစ်ခုစီတွင် တက်ရောက်မည့် ကျောင်းသားဦးရေ၊ ဆရာ ကျောင်းသားအချိုး၊ ဆရာတစ်ဦး၏ တစ်ပတ်သင် ကြားချိန် Workload၊ သင်ကြားရေး ဆရာလိုအပ်ချက်၊ အုပ်ချုပ်မှု ဆိုင်ရာလိုအပ်ချက်၊ တက္ကသိုလ်အင်္ဂါရပ် (University Characteristics) များ၊ နိုင်ငံတကာ အဆင့်မီ သင်ကြားသင်ယူမှုနည်း စနစ်များ၊ နည်းပညာ အထောက်အကူပြု ပစ္စည်းများ ပြည့်စုံအောင် ဖြည့်ဆည်းရေး အစရှိသည့် လိုအပ်ချက်များကို ထည့်သွင်း စီမံဆောင်ရွက်ရခြင်းဖြစ်သည့်အတွက် စနစ် တကျတွက်ချက် ဆောင်ရွက်ရ ပါကြောင်း။

ပဲခူးတိုင်းဒေသကြီး (အနောက်ခြမ်း)ရှိ ပြည်ခရိုင်၊ သာယာဝတီခရိုင်နှင့် နတ်တလင်း ခရိုင်များရှိ မြို့နယ်များမှ ကျောင်းသား ကျောင်းသူများသည် ပြည်တက္ကသိုလ်တွင် တက်ရောက်ပညာ သင်ယူလျက် ရှိသည့်အတွက် သာယာဝတီခရိုင်မြို့၌ ဝိဇ္ဇာ၊ သိပ္ပံ တက္ကသိုလ်တစ်ခု ချထားဆောက် လုပ်ရန် ပညာရေး ဝန်ကြီးဌာနအနေဖြင့် လတ်တလောတွင် အစီအစဉ်မရှိသေးပါ ကြောင်းနှင့် နောင်လိုအပ်သော အချိန်တွင် ဖွင့်လှစ်နိုင်ရေးအတွက် သာယာဝတီခရိုင်မှ အဆင့်မြင့်ပညာဆည်းပူး

သူကျောင်းသား ကျောင်းသူများစွာ ပေါ်ထွက်လာရေးကို မိဘပြည်သူများက တိုက်တွန်းပေးပါရန်၊
မေတ္တာရပ်ခံလိုပါ ကြောင်း၊ သာယာဝတီခရိုင်မှ ပြည်တက္ကသိုလ်တက်ရောက်လိုသော ကျောင်းသား
ကျောင်းသူ တစ်ဦးတိုင်း တစ်ယောက်တိုင်းအတွက် အစိုးရအိပ်ဆောင် Hostel ချထားပေးသွားမည်
ဖြစ်ပါကြောင်း ပြန်လည်ဖြေကြားသည်။

မြန်အောင်မဲဆန္ဒနယ်မှ ဦးအောင်ဝင်းဆွေ ၏ **ဧရာဝတီတိုင်းဒေသကြီး မြန်အောင်မြို့တွင်
ဆရာအတတ်သင် သိပ္ပံ/ ပညာရေးကောလိပ် ဖွင့်လှစ်ပေးနိုင်ရန် အစီအစဉ် ရှိ၊ မရှိ မေးခွန်းနှင့်
စပ်လျဉ်း၍** ဒုတိယဝန်ကြီး ဒေါက်တာဇော်မြင့် က ဧရာဝတီတိုင်းဒေသကြီးတွင် ပုသိမ်ပညာရေး
ဒီဂရီကောလိပ်၊ မြောင်းမြပညာရေးဒီဂရီကောလိပ်နှင့်ဘိုကလေး ပညာရေးဒီဂရီကောလိပ်တို့ကို
ဖွင့်လှစ်ထား ပါကြောင်း၊ ဧရာဝတီတိုင်းဒေသကြီး မြန်အောင်မြို့နှင့် ပဲခူးတိုင်းဒေသကြီး ပြည်မြို့သည်
၆၉ မိုင်ကွာဝေးပြီး မော်တော်ယာဉ်ဖြင့် ၂ နာရီခွဲခန့် ခရီးအတွင်းတည်ရှိပြီး လမ်းပန်း ဆက်သွယ်ရေး
လည်း ကောင်းမွန်ကြောင်း၊ ကျောင်းသားကျောင်းသူများက ပြည်ပညာရေးဒီဂရီ ကောလိပ်သို့
တက်ရောက်ခွင့်လျှောက်ထားပါက တက်ရောက်ခွင့်ပြုလျက် ရှိပါကြောင်း၊ ပြည်ပညာရေး ဒီဂရီ
ကောလိပ်နှင့် ပုသိမ်ပညာရေး ဒီဂရီကောလိပ်၏ စာသင်ဆောင်နှင့်အိပ်ဆောင် ဝင်ဆံ့အင်အားအရ
လက်ရှိအခြေအနေတွင် Full Capacity ပြည့်မီစေရန် ကျောင်းသားအင်အား ထပ်မံလက်ခံသင်ကြား
ပေးနိုင်သော အနေအထားတွင်ရှိနေသည့်အတွက် မြန်အောင်မြို့တွင် ဆရာအတတ်သင်သိပ္ပံ/
ပညာရေး ကောလိပ် ဖွင့်လှစ်ပေးရန် လတ်တလောတွင် အစီအစဉ်မရှိသေးပါကြောင်းနှင့် နောင်တွင်
မြန်အောင် ခရိုင်မှ ဆရာအတတ်ပညာ ဆည်းပူးလိုသော ကျောင်းသားကျောင်းသူအရေအတွက်နှင့်
နောင်ဖြစ်ပေါ် လာမည့် ခန့်မှန်းကျောင်းသားဦးရေ (Projection) များပြားလာပြီး ပညာရေး
ဒီဂရီကောလိပ် အသစ်တစ်ခု တည်ထောင်ရန်လိုအပ်လာချိန်တွင် စီစဉ်ဆောင်ရွက်ပေးသွားမည်
ဖြစ်ပါကြောင်း ပြန်လည်ဖြေကြားသည်။

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၆ ရက်မြောက်နေ့ကို ရပ်နား
လိုက်ပြီး အစည်းအဝေး ၁၇ ရက်မြောက်နေ့ကို ဇူလိုင် ၁ ရက်တွင် ကျင်းပသွားမည်ဖြစ်ကြောင်း
သိရသည်။ (သတင်းစဉ်)